

ሓጺር ታሪኽ ሕጋዊ መኸተ

ህዝቢ ኤርትራ ብኣጋጣሚ

ዝኸሪ 30 ዓመት ረፈረንዱም ኤርትራ

VII



ሰለሙን በርሀ

እዚ ጽሑፍዚ ብኣጋጣሚ ዝኸሪ ብኣጋጣሚ ዝኸሪ 30 ዓመት ረፈረንዱም ኤርትራ 30 ዓመት ረፈረንዱም ኤርትራ ከምኡውን ዝኸሪ ብይን ኮምሽን ዶብ ኤርትራን ኢትዮጵያን 13 ሚያዝያ 2002ን ዝተዳለወ ኮይኑ፡ ኣብ ዝሓለፈ ክፋል ናይዚ ጽሑፍዚ፡ ትግባረ ብይን ዓንቂጽካ ናብ ሓሸውዩ ዲያሎግ ንምምላስ፡ ሚስተር ሎይድ ኣክስዎርዚ ዝተባህለ ካናዳዊ በዓል ስልጣን “ፍሉይ ልኡኽ ሕቡራት ሃገራት” ዝብል ስም ተጠሚቑ፡ ዲፕሎማሲያዊ መገሻታት ከካይድ ከምዝጀመረ፡ መንግስቲ ኤርትራ ግን ከምዘይተዳህለለ፡ ኣብ ሕጋዊ መርገጺኡ ብምጽናዕ ከኣ፡ ምምዛዝ ፍሉይ ልኡኽ ሕጋውነት ከምዘይብሉን ልዕሊ ኮምሽን ዶብ በሪኽ ክቕመጥ ዝኸእል ዳኛ ከምዘየለን ብምግላጽ ኣትሪሩ ከምዝተቐዘዘ፡ ሕጋዊ ሞኅተ ኤርትራ ክስገር ዘይኸእል ምስ ኮነ ድማ፡ ሕቡራት ሃገራት ንመዝነት ፍሉይ ልኡኽ ከምዝሰረዙ ተመልኪትና። ግሁድ ኣብያ - ዘየዋጽእ ሚላ ወያነ ብምትብባዕ ምምሕዳር ኣመሪካ፡ ኣብ መስርሕ ዳንነት ይኹን፡ ድሕሪኡ ኣብ ዝቐጸለ ክልተ ዓመታት ውሳኔ ኮምሽን ዶብ ኤርትራን ኢትዮጵያን፡ ብጸቕጢን ታህዲድን ንምጽላው ዘካየዱ ፈተነ ኣይተዓወተን።

ብምክሪ ጎይቶቱ፡ ነቲ ጉዳይ ካብ ሕጋዊ ሓዲድ ብምውጻእ፡ ናብ መጻወድያ ዘተ ንምምላሱ ዝገበሮ ሃቕነ እውን ኣይሰርሐን። እዚ መገዲ'ዚ ከምዘየዋጸእ ድሕሪ ምግምጋም ድማ፡ ኣብ መወዳእታ 2004 ሜላኡ ክቕይር ተገደደ። በዚ መሰረት፡ ወያነ ብ25 ሕዳር 2004 ስማዊ ፖርላማኡ ኣኪቡ፡ 5 ነጥቢታት ዝሓዘ፡ “ናይ ሰላም እማመ” ብምእዋጅ፡ ንውሳኔ ኮምሽን ዶብ ብመትከል ከምእተቐበሎ፡ በዚ መሰረት፡ ኣቋሪጽዎ ዝነበረ ክፍሊት ናይ ኮምሽን ዶብ ክኸፍልን ፊልድ ላይዘን ኣፊሰር ክምዝዝን ምጻኑ ብምግላጽ ሓድሽ ናይ ምድንጋር ጸወታ ጀመረ። ብ7 ታሕሳስ 2004 ከኣ፡ ሕቡራት ሃገራት ንሓድሽ እማመ ሰላም ስርዓት ወያነ ብሓጎስ ከምእተቐበሎ ኣፍለጠ። ብ21 ታሕሳስ 2004 ከኣ፡ ኢትዮጵያ ውሳኔ ኮምሽን ዶብ ብመትከል ተቐቢላ ንትግባረኡ ድልውነታ ካብ ኣረጋገጸት፡ እቲ ኮምሽን ተልእኾኡ ክፍጽም ዕድል ተኸፊቱሉ ስለዘሎ፡ ምስ ክልቲኦም ወገናት እናተሓባበረ ዕማመ ክፍጽም ትእዛዝ ሃበ። በዚ መሰረት፡ ኮምሽን ዶብ፡ ተነክዩ ዝነበረ ሰሎሙን በርሀ (7ይ ክፋል) ዓቕሚ ሰብ ኣብያተ ጽሕፈቱ ዳግም ብምምላእ ስርሑ ከነጣጥፍ ተበገሰ። ምስቶም ደባት ከመልክቱ ብው.ሕ.ሃ. ዝተሓርዩ ናይ ህንጻ ተኹናተርቲ ኩባንያታት ውዕል ክፍጽም ይዳሎ ከምዘሎ ብምሕባር ድማ፡ ክልቲኦም ወገናት ብዘይ ዝኾነ ቅድመ ኩነት ኣብ ስርሑ ክተሓባበርዎ ዝሕብር ጽሑፍ ምስናይ ውጥናት ስርሑ ንክልቲኦም መንግስታት (ኤርትራን ኢትዮጵያን) ብ26 ጥሪ 2005 ኣቕረበሎም። እንተኾነ ዕላማ ወያነን ጽላሉ ምምሕዳር ኣመሪካን፡ ነቲ ብይን ከምዝተቐበልካዩ መሰልካ ምድንጋር እምበር፡ ብቕንዕና ትግባረኡ ምርግጋጽ ስለዘይነበረ፡ ዝተፈላለዩ ምስምሳት እናምጽኡ፡ ቅድመ ኩነታት እናደርደሩ፡ እቲ ኮምሽን ስርሑ ከይቅጽል ዓንቀጽዎ። በዚ ዘማረረ ኮምሽን ዶብ ኤርትራን ኢትዮጵያን ነዚ ዳሕረዋይ ዕንቅፋታት ኣመልኪቱ ናብ ባይቶ ጸጥታ ዝጸሓፎ ደብዳቤ ከምዚ ይብል፡- “ኢትዮጵያ ሕጂ እውን ምምልካት ዶብ ኣብ ባይታ በቲ ዝወጸ ናይ ግዜ ሰሌዳ መሰረት ክፍጸም ድልውነታ ኣየርኣየትን።

ኣቐዲማ፡ ቅድሚ ትግባረ ዘተ ክካየድ እኳ ትጠልብ እንተነበረት፡ ኮምሽን ዶብ ነቲ መስርሕ ንቕድሚት ንምድፋእ፡ ብ22 ለካቲት 2005 ምስ ክልቲኦም ወገናት ንክራኽብ ዘቕረቦ ጸውዒት ብምንጻግ፣ ኣብ ውሽጢ መቓን መስርሕ ምምልካት ንዘሎ ናይ ዘተ ዕድል እውን ነጺጋቶ እያ። እዚ ዕንቅፋት'ዚ ካብ ክራማት ናይ 2002 ጀሚሮም፡ ካብ ዝተራእዩ ብዙሓት ዕንቅፋታት እቲ ናይ መወዳእታ ኮይኑ፡ በቲ ‘ኢትዮጵያ ንውሳኔ ምምልካት ዶብ ተቐቢላቶ እያ’ ዝብል ግጉይ መረዳእታን መግለጺታትን ተጎልቢቡ ይኸይድ ኣሎ።” ወያነ

ንፖለቲካዊን ዲፕሎማሲያዊን ሃልኪ፡ ነቲ ብይን ከምዝተቐበሎ መሲሉ ይቕረብ እምበር፡ ከምቲ ኮምሽን ዶብ ደጋጊሙ ኣብ ጸብጻባቱ ዘቃልፆ ዝነበረ፡ ብምትብባዕ ኣመሪካ፡ ብቐጻሊ ትግባረኡ ንምዕንቃጽ እዩ ዝሰርሕ ነይሩ። በዚ ድማ ኮምሽን ዶብ ኣብ ለካቲት 2005 ዓገም ኣብያተ ጽሕፈቱ ምሉእ ብምሉእ ክጻዕ ወሰነ። እቲ ኮምሽን ብ24 ለካቲት 2005 ናብ ዋና ጸሓፊ ሕቡራት ሃገራት ኣብ ዘቕረቦ መበል 16 ጸብጻብ ስራሕ፡ ብስምምዕ ኣልጀርስ ዝተሰከሞ ዶባት ክልቲኦን ሃገራት ናይ ምምልካት ዕማም ንምጀማር ንኣስታት 3 ዓመታት ዘካየዱ ልዑል ጸዕሪን ምድላዎትን፡ ጻማ ከይተረኸቦ ምትራፉ ከምዘሕዘኖ ብምግላጽ፡ ብሰንኪ ዕንቅፋታት ኢትዮጵያ ስርሖ ከካይድ ብዘይምክኣሉ፡ ኣብ ኣስመራ፡ ዓዲግራትን ኣዲሱ-ኣበባን ዝርከብ ደስኪሉ ዝጸንሐ ኣብያተ ጽሕፈቱ ክጻዕ ከምእተገደደ ኣፍሊጡ። ሕቡራት ሃገራት ኮነ ኣውሓስቲ ስምምዕ ኣልጀርስ ግዴታኦም ክፍጽሙ ብዘይምክኣሎም፡ መስርሕ ምምልካት ዶብ ጀሆ ተታሒዙ፡ ማሕበረሰብ ዓለም ንዓመት ኣስታት 200 ሚልዮን ዶላር ወጻኢ ክገብረሉ ዝጸንሐ ተልእኾ ሕቡራት ሃገራት ብዘይ ገለ ፍረ ንፍሽለት ከይቃላዕ ድማ ኣተሓሳሲቡ። ምዕጻው ኣብያተ ጽሕፈቱ ኮምሽን ዶብ፡ ንድርብ ዕድርን ምስሉይ መትከላትን ናይቲ ኣመሪካ እትምርሖ ማሕበረሰብ ዓለምን ወካሊኡ ሕቡራት ሃገራትን ዘቃልዕ፡ ሓደገኛ ቅድመ ፍጻመ ብምንባሩ ዘቕሰን ኣይነበረን።

በዚ ድማ፡ ካልእ ናይ ምድንጋር ሜላ ክህንድስ ግድነት ኮነ። ኣብ ፈለማ 2006 ከኣ፡ “ምቅልጣፍ ምምልካት ዶብ” ዝብል ስም ዝተሞህቦ፡ ብግብሪ ግን ትግባረ ብይን ምንዋሕን ምትሕልላኽን ዝዕላማኡ ተበግሶ ተወሰደ። ነዚ ሓድሽ ጸወታዊ ዝመርሕ ጀነራል ካርልቶን ፉልፎርድ ዝተባህለ ኣመሪካዊ ድማ ተመዘዘ። ዕላማ ናይዚ ብምምሕዳር ኣመሪካ ዝተወሰደ ተበግሶ፡ ብስም “ምቅልጣፍ ምምልካት ዶብ” ኣብ ግዜ ትግባረ፡ ኣብ ባይታ ናይ ምጉት ዓንኬል ከፊትካ፡ ንብይን 13 ማዝያ 2002 ብፖለቲካዊ መንገዥነት ምቕያር እዩ ነይሩ። ትሕዝቶኡን ናይ ኣፈጻጽማ ውጥናቱን፡ ነቲ ኣቐዲሙ ብኮምሽን ዶብ ዝወጸ ዝርዝራት ኣተገባብራ ምምልካት ዶብ ካብ ስሩ ዝቕይር ዘይሕጋዊ ተግባር ብምንባሩ ድማ፡ ብመንግስቲ ኤርትራ ተቐባልነት ኣይረኸበን። ጀነራል ፉልፎርድ ናብ ኣማካሪ ሕጋዊ ጉዳያት ኤርትራ ኣብ ዝጸሓፎ መልእኽቲ፡ ኣብቲ ዶብ ክሳብ ናይ ሓደ ኪሎሜተር ዝበጽሕ ምትዕርራይ ንምግባር ምእንቲ ክከኣል ኣፕረሽናል ዓቕናት ክለኣኸሉ ምሕታቱ፡ ነቲ ብስም “ምቅልጣፍ ምምልካት” ክፍጸም ዝተሓሰበ ዘይሕጋዊ ተግባር ዘቃልዐዩ ነይሩ።

ነዚ ሓቂዚ ዘራገድ ካልእ ፍጻሜ እውን ምጥቃስ ዝከኣል እዩ። ኣብ ጥሪ 2006 ተሓጋጋዚት ጸሓፊት ጉዳያት ወጻኢ ኣመሪካ ኣብ ጉዳያት ኣፍሪቃ፡ ብዘይ ኣፍልጦ መንግስቲ ኤርትራ ኣብቲ ብወራር ዝተጎበጠ ልኡላዊ መሬት ኤርትራ ባድመ፡ ብሰበሰልጣን ኢትዮጵያ ተሰንያ በጺሓ ነይራ። ንሳ ኣብዚ ዘይሕጋዊ ዑደታ፡ መጻኢ ዕድል “ባድመ” ዝውሰን “ረፈረንደም” ክካየድ ሓሳብ ምቕራባ፡ ታሪኽ ሰኒዱዎ ዝርከብ ግዝኣተ ሕጊ ከዕኑ ዝሃቀነ ተወሳኺ ዘይሕጋዊ ተግባር ምምሕዳር ኣመሪካ እዩ። ልምሰት ሕቡራት ሃገራት ኣብ ወርሓት ሰነን ታሕሳስን ናይ 2000 ዓ.ም. ዶባዊ ምስሕሓብ ኤርትራን ኢትዮጵያን ንምዕራፍ ኣብ ከተማ ኣልጀርስ ዝተፈረሙ ክልተ ስምምዓት (ኣፈናዊን ኣጠቓላልን)፡ ንኣክራኻርነት ነቓዕ ዘይገደፉ፡ ኣዝዮም ንጹራት ሰነዳት እዮም። ሕቡራት ሃገራት ከኣ ትግባረኦም ከስገድድ፡ ንማሕበረሰብ ዓለም ወኪሉ ብክታሙ ሓላፍነት ዝወሰደ ዝለዓለ ኣካል እዩ። በቶም ስምምዓት መሰረት ዝተዋህበ ብይን ኮምሽን ዶብ፡ ናይ መወዳእታን ቀያዲን ባህርይ ዘለዎ ኮይኑ፡ ትግባረኡን ቀያድነቱን ናይ ምውሓስ ሓላፍነትን ግዴታን ከኣ፡ ብቐንዱ ናይ ውድብ ሕቡራት ሃገራት እዩ ነይሩ። ስምምዓት ኣልጀርስ ብዘይካዚ፡ ውሳኔ ምቕባል ኣብ ልዕሊ ዝኣበዩ ወገን፡ ሕጋዊ ስጉምቲ ክውሰደሉ ከምዝግባእ ብንጹርን ዘየሻሙን ቃላት ዝገልጹ እዮም። እዚ እናኾነ፡ ሕቡራት ሃገራት ሓላፍነቱን ግዴታኡን ኣብ ምፍጻም ብዘርኣዮ ብኩራት፡ ን20 ዓመታት ዝኣክል፡ ስቓይ ህዝብታት ኤርትራን ኢትዮጵያን ዘናውሐ ሰላምን ምርግጋእን ዞባ ቀርኒ ኣፍሪቃ ዝዘርግ ሃዋህው ተፈጠሩ። ኣብ መስከረም 2003፡ ቀዳማይ ሚኒስትር ወያነ፡ ነቲ ናይ መወዳእታን ቀያዲን ክኸውን ኣቐዲሙ ብኸታሙ ዝተሰማምዓሉ ብይን ኮምሽን ዶብ፡ “ዘይሕጋዊ፡ ዘይሓላፍነታዊን ዘይቅነዕን” ኢሉ ብምዝላፍ፡ ከምዘይቅበሎ፡ ብወግዓዊ ደብዳቤ ንባይቶ ጸጥታ ምሕባሩ ይፍለጥ። እዚ መግለጺዚ ነቲ “ክልቲኦም ወገናት፡ ኮምሽን ዶብ ዝህቦ ብይን ናይ መወዳእታን ቀያዲን ክኸውን ይሰማምዑ፣ ነቲ ብመሰረት ውሳኔ ናይቲ ኮምሽን ዝሕንጸጽ ዶብ ድማ ግዝኣታዊ ሓድነትን ልኡላውነትን ሓድሕዶም የኸብሩ” ዝብል ዓንቀጽ 4.15 ናይ ስምምዕ ኣልጀርስ ብቐላዕ ዝጥሕሰዩ ነይሩ።

የግዳስ ባይቶ ጸጥታ፡ ነዚ ብወግዓዊ ደብዳቤ ዝተገልጸሉ ርግጸት ሕጊ፡ ጎሲምዎ ኣጽቂጡ። ኣብ ሓምለ 2002፡ ወያነ ንስምምዕ ኣልጀርስን ቻርተር ሕቡራት ሃገራትን ብምጥሓስ፡ ኣብ ልኡላዊ ግዝኣት ኤርትራ ዘይሕጋዊ ሰፈራታት ክድኩን ኣብ ዝተራእየሉ፡ ባይቶ ጸጥታ ብውሳኔ ቁጽሪ 1430፡ ኢትዮጵያ ኣብ ውሽጢ 30 መዓልታት ነቲ ሓድሽ ሰፈራታት ከተዕኑዎ ምእዛዙ ይዝከር።

እንተኾነ ስርዓት ወያነ ነቲ ትእዛዝ ነጹጉዎ ከብቅዕ፡ ባይቶ ጸጥታ ዝኾነ ኣራሚ ስጉምቲ ክወስድ ኣይተራእየን። ኢትዮጵያ ብዘይካዚ ንስራሕ ናይቲ ኮምሽን ንምዕንቃፍ፡ ምስቲ ኮምሽን ዘራኽባ ወኪል (ላያዘን ኦፊሰር) ስሒባ፡ ብመሰረት ስምምዕ ኣልጀርስ ንኮምሽን ክትከፍሎ ዝግባእ ክፍሊት ምሃብ ኣብ ዝሓንገደትሉ፡ ባይቶ ጸጥታ ብጩኛ ኣይበለን። ከም ሳዕቤን ናይቲ ብስርዓት ወያነ ዝገጠሞ ዕንቅፋትን ስኞታ ባይቶ ጸጥታን፡ ኮምሽን ዶብ፡ ኣብ መጋቢት 2005 ኣብ ኤርትራን ኢትዮጵያን ዝነበረ ኣብያተ ጽሕፈቲ ክጻጹ ከምእተገደደ ንባይቶ ጸጥታ ብወግዒ ኣብ ዝሓበረሉ፡ ባይቶ ጸጥታ ብመሰረት ስምምዕ ኣልጀርስ፡ እቲ ኮምሽን ብውድብ ሕቡራት ሃገራት ዝተመሰረተን ኣብ ትሕቲ ጽላሉ ዝነጥፍ ኣካል ክንሱን፡ ስርሑ ዝኞጽለሉ ሃዋህው ንምፍጣር ዝኾነ ስጉምቲ ኣይወሰደን። ባይቶ ጸጥታ፡ ስምምዕ ኣልጀርስ ካብ ዘሰከሞ ሓላፍነት ብኹሩ ከብቅዕ፡ ብኣንጻሩ፡ ምምሕዳር ኣመሪካ ንሕጋዊ ስራሕ ኮምሽን ብምጉሳይ፡ “ፍሉይ ልኡኽዶ...ኣራኻቢ ጉጅለ” እናበለ ሕጋውነት ዘይብሎም ኣካላት ንምምዛዝ ኣብ ዘካይዶ ዝነበረ ዘይሕጋዊ ስራሕ እውን መጋበርያ ኮይኑ ኣገልጊሉ እዩ።

ንሕጋዊ መስርሕ ኣወንዚፍካ ነቲ ጉዳይ ናብ ዘተ ንምምላስ ዝተገብረ ድፍኢት፡ ከምኡውን ብስም ምቅልጣፍ ምምልካት ዶብ፡ ሓላፍነት ኮምሽን ዶብ ንምምንዛዕ ዝተኻየደ ሃቕነታት እውን ባይቶ ጸጥታ ክድግፎ ተራእየ። ጃንዳ ወያነ፡ ስምምዕ ብኞሉዕ ጥሒሱ ትግባረ ምምልካት ዶብ ከምዝግንቀፈ እናተፈልጠ፡ ባይቶ ጸጥታ ሕ.ሃ. ኣብ ኩሉ'ቲ ዘካይዶ ዝነበረ ኣኼባታትን ዘውጽኦ ዝነበረ መግለጺታትን ነቲ ቀንዲ ዕንቅፋት ዝኾነ ጉዳይ ንጎኒ ኣጸጊዑ፡ ኣብ ንል መገዲን ትርኪ ምርኪ ጉዳያትን እናሃውተተ፡ ንመኽበር ሕጊን ረጋጽ ሕጊን ብማዕረ ዝወቅስ ውሳኔታት እዩ ዘሕልፍ ነይሩ። ሕሉፍ ሓሊፉ ኣብ 2006 ምስ ጉዳይ ዓቃብ ሰላም ዝተኣሳሰረ ጫለዳ ኣርእስቲ ኣልዒሉ፡ ኣብ ልዕሊ'ታ ንክብረት ስምምዓትን ግዝኣተ ሕጊን ዝሞኅተት ኤርትራ ናይ እገዳ ውሳኔ ንምሕላፍ ተደናዲኑ ምንባሩ ታሪኽ መዝጊብዎ ዘሎ ሓቂ እዩ። ኮምሽን ዶብ ኤርትራን ኢትዮጵያን እምበኣር፡ እቲ ጽላሉ ዝኾነ ባይቶ ጸጥታ ስለዝጠለሞ፡ ኣብ ትሕቲ ኣዝዩ ኣጸጋሚ ኩነታት እዩ ስርሑ ፈጸሙ። ምስ ኩሉ'ቲ ካብ ሕጋዊ መገዲ ክእለ ዝተገብረሉ ጸኞጢን ልምሰት ባይቶ ጸጥታን ግን፡ እቲ ኮምሽን ኣብ ሕዳር 2007 ሕንጻዳት ናይቲ ዶብ ብመራኽቢ ነጥብታት እንተላይ ኣዕኑድ ዝትከለሉ ደቂቕ ዝርዝራቱ ኣብ ካርታታት ኣስፊሩ፡ ንጉዳይ ዶብ ኤርትራን ኢትዮጵያን ሓንሳብን ንሓዋሩን ሕጋዊ መኸተምታ ገይሩሉ፡ ስርሑ ብግወት

ዛቢሙ። ክቐትሉኻ ክብሉ ይቐልቱኻ ከምዝበሃል፡ ዶብ ኤርትራን ኢትዮጵያን፡  
ከም ውጽኢት ናይዚ ዝተጠቐሰን ካልእን ማእለያ ዘይብሉ ዕንቅፋታትን፡ ነቲ  
ዕንቅፋታት ንምስጋር ብኮምሽን ዝተኻየደ ጸዕርን ምብልሓትን፡ ኣብ መወዳእታ፡  
ኣብ ዝኾነ ኩርናዕ ዓለምና ካብ ዝርከብ ዶባት፡ እቲ ኣዝዩ ዝነጸረ፡ ደቂቕ  
ዝርዝራትን መወከሲ ሕጋዊ ሰነዳትን ዘለዎ ዶብ ክኸውን ባቂዑ። ታሪኽ  
ብተደጋጋሚ ከምዘረጋገጸ፡ ሓቂ ብዓሎቕ፡ ተቐቢሩ ክተርፍ ዝኸእል ኣይኮነን።  
ህዝቢ ኤርትራ ማህደር መኸተኡ ካብ ዝመሃሮ ተሞኩሮ ሓደን ዝዓበየን፡  
ይሕጻር ይንዋሕ፡ ይጥግም ይምረር፡ ኣብ መደምደምታ ሓቂ ከምዝዕወት እዩ።